

Tíðindi til føroyingar uttanlanda stuðla av tí føroysku sjómanskirkjuni.

Hey øll.

Vit hava roynt okkara besta at skipa fyri tiltøkum her upp til jólar og hava vit fylgjandi at bjóða uppá.

1. Tann 26/11 verður ræstkjótaveitsla umborð á Draganum. Vit fáa ræst kjøt og súpan og seinni verður tað dessert og kaffi. Tað kostar 350,- kr at luttaka. Tiltakið byrjar klokkan 18. Drekkivørur eru fyri egnu rokning. Tit eru vælkomn at taka makan. Vinir og kenningar eru eisini vælkomn. Vit seta nøsina fram ímóti 12 - 15 luttakarar.

Luttøka er fyrst galdandi tá ið peningur er fluttur á konta nummar 9865 308 314 9 í Norðoyar Sparikassa. Vinarligast viðmerki flytingina "Dragin 26/11".
Vinarliga send mail til Martin um luttøku: sonny@antares.fo

2. Tann 10/12 verður bowling og góður matur í Havn. Tað kostar 250,- kr at luttaka. Tiltakið byrjar klokkan 19. Drekkivørur eru fyri egnu rokning. Tit eru vælkomn at taka makan við. Vinir og kenningar eru eisini vælkomn. Vit seta nøsina fram ímóti 15+ luttakarar.

Luttøka er fyrst galdandi tá ið peningur er fluttur á konta nummar 9865 308 314 9 í Norðoyar Sparikassa. Vinarligast viðmerki flytingina "Bowling 10/12".
Vinarliga send win mail til Andreas um luttøku: andreas@antares.fo

3. Tann 17/12 verður aftur ræstkjótaveitsla umborð á Draganum. Vit fáa ræst kjøt og súpan og seinni verður tað dessert og kaffi. Tað kostar 350,- kr at luttaka. Tiltakið byrjar klokkan 18. Drekkivørur eru fyri egnu rokning. Tit eru vælkomn at taka makan. Vinir og kenningar eru eisini vælkomn. Vit seta nøsina fram ímóti 12 - 15 luttakarar.

Luttøka er fyrst galdandi tá ið peningur er fluttur á konta nummar 9865 308 314 9 í Norðoyar Sparikassa. Vinarligast viðmerki flytingina "Dragin 17/12".
Vinarliga send mail til Martin um luttøku: sonny@antares.fo

Hava tit spurningar vinarliga sendi mail til Martin ella Andreas.

Bestu heilsir frá Martin og Andreas

Áhugafelagið Antares
- vit sum starvast uttanlands

www.antares.fo / antares@antares.fo

Vetrarveðrið varir við

Danjal av Rana 19.11.2016 (11:33)

Køld luft streymar inn yvir Føroyar av norðri og vetrarveðrið heldur á komandi dagarnar.

Í dag

Andøvs gul upp í ein strúk av norðri, í støðum upp í hvassan vind, 8 til 13 m/s. Ælaveður, lutvíst við vátaslettingi, kava ella heglingi. Hitin millum frostmarkið og 3 hitastig.

Sunnudagin

Gul til stívt andøvs gul av norðri, 5 til 10 m/s, í støðum upp í strúk í vindi, 13 m/s. Samdrigið og vátaslettings- ella kavaæl. Hitin um dagin millum 3 og 6 stig, um náttina millum frostmarkið og 4 hitastig.

Mánadagin

Gul til stívt andðvsgul av norðri og landnyrðingi, 5 til 10 m/s, í støðum upp í strúk í vindi, 13 m/s. Samdrigið og vátaslettings- ella kavaæl. Hitin millum 3 og 6 stig, um náttina millum frostmarkið og 4 hitastig.

Týsdagin

Andðvsgul upp í ein strúk av norðri og landnyrðingi, 8 til 13 m/s. Samdrigið og vátaslettings- ella kavaæl. Hitin um dagin millum 3 og 6 stig, um náttina millum frostmarkið og 3 hitastig

Mikudagin

Gul til stívt andðvsgul av útnyrðingi og vestri, 5 til 10 m/s, í støðum upp í strúk í vindi, 13 m/s. Samdrigið og fyrrapartin móguliga vátaslettingsæl, seinni turt og lýggjari og hitin millum 5 og 8 stig.

Hósdagin

Andðvsgul upp í ein strúk av útsynningi og vestri, 8 til 13 m/s, í støðum upp í hvassan vind, 15 m/s. Yvirhvur skýggjað og ælaveður. Hitin millum 6 og 9 stig.

Sáttmálin um barlastvatn sendir mong skip til upphøggingar

Sáttmálin um barlastvatn kemur í gildi í september 2017, og krøvini í sáttmálanum til verandi skip fara at fáa reiðararnar á tangaskipum at hugsa seg væl um, áðrenn teir senda skip síni til uppstiging og eftirlit.

Frammanundan er trýst á upphøgging á tangaskipamarknaðinum næstu tvey árin, og reglurnar í sáttmálanum um barlastvatn kunnu verða tað, sum avger upphøgging av einum skipi hjá reiðarunum, heldur Drewry.

Drewry væntar, at umleið 74 ráoljutangaskip og 114 onnur tangaskip standa til at verða høgð upp í tíðarskeiðnum 2018 til 2021.

"Vit vænta ikki, at øll hesi skipini skulu høggast upp, men av tí at yvirútboð verður á tangaskipamarknaðinum, fara tey eldru skipini at hava trupult við at fáa arbeiði. Hetta fer at noyða nógvar eigarar at høgga tey upp, áðrenn tey skulu til eftirlit aftur," sigur Rajesh Verma, greinari hjá Drewry.

Kelda: shippingwatch.dk

Antares.fo

Mærsk yvirtekur móguliga oljuvirksemið hjá Dong

Keldur við innliti í málinum vilja vera við, at Mærsk og amerikanski kapitalgrunnurin EIG eru millum móguligu tilboðsgevararnar upp á oljuvirksemið hjá Dong Energy.

Dong boðaði frá søluni av oljuvirkseminum í sambandi við roknskapin fyri triðja ársfjórðing. Sambært keldunum hjá Bloomberg skulu áhugaðir keyparar lata inn fyribils boð fyri árslok.

Dong skrivar í einum telduposti til Bloomberg, at sölutilgongdin enn ongan veg er komin, og at ongin avtala verður gjørd í ár. Samstundis er tað sambært Dong enn ov tíðliga at siga, hvør mest sannlíki keyparin er.

Bloomberg skrivar, at prísurin á olju- og gassvirkseminum hjá Dong væntandi fer at liggja omanfyri 2 mia. dollarar ella omanfyri 14 mia. kr. Fyrr hevur ein prísur upp á 10-14 mia. kr. verið nevndur.

Kelda: soefart.dk

antares.fo

Gongur strúkandi hjá Eimskip

Íslenska skipafelagið Eimskip hevur eitt vaksandi yvirskot. Nettoinntøkan hjá felagnum í ársins triðja ársfjórðingi var upp á 9,4 miljónir evrur samanboreið við 8,5 miljónir somu tíð í 2015. Umsetningurin hækkaði við 4,3 miljónir evrum til 134,1 miljónir.

EBITDA hækkaði í árfjórðinginum við nærum níggju prosentum til 17,8 miljónir evrur. Nøgdirnar av góðsi í norðuratlantiska partinum av bingjuflutninginum vuku við 6,8 prosentum í mun til sama ársfjórðing í 2015. Felagið hevur hækkað forsøgn sína fyri árið til millum 52 og 55 miljónir evrur.

Eimskip gjørði herfyri avtalu við Royal Arctic Line, RAL, um skipabýti í flutninginum av góðsi til og úr

Grønlandi. RAL hefur einkarrætt til sjóflutning av góðsi í Grønlandi, men hefur eisini fingið álagt eina røð av krøvum um títtleika og veitingartrygd.

Kelda: TradeWinds/Eimskip

Antares.fo

Iran roknað við at oljuprísurin kemur uppá 55 dollarar

20.11.2016 - 19:58

Oljumálaráðharrin hjá Iran roknað við at oljuprísurin kemur uppá 55 dollarar skjót, um OPEC-londini saman við øðrum oljuframleivandi londum kunnu semjast um at minka um framleiðsluna.

Hetta segði oljumálaráðharrin Bijan Zanganeh í samrøðu við iranska tjóðarvarpið, aftaná ein fund við aðalskrivaran hjá OPEC, Mohammad Sanusi Barkindo. Hetta veit tviðindastovan NTB at siga.

Uttan at nevna nakað ávist land, so helt hann at aðrir framleivarar eiga at gera nakað fyri at fáa oljuprísir at hækka.

- Tey londini sum hava økt um framleivsluna seinnu árinum, hava ábyrgd av at fáa marknaðin í eina legu so prísurin hækkar, segði hann, og legði afturat at øll óttast gongdina har íløgurnar í oljuídnaðin minka.

OPEC-londini hittast til fasta fundin hjá sær á vetri um eina góða viku. Norðsjóvaroljan Brent bleiv fríggjadagin seld fyri 46,9 dollarar fyri fatið.

Oljan.fo

Bjarni Nielsen bleiv nr 3 í Toyota Battle

19.11.2016 - 19:38

Altjóða kapping fyri sterkar menn hefur verið í Høllini á Hálsi í dag, og vinnarin av Toyota Battle varð Laurence Shahlæi úr Bretlandi. Føroyski Bjarni Nielsen misti á stokkinum, og endaði sum triðbestur.

Bjarni Nielsen, sum fleiri ferðir hefur vunnið heitið sum sterkasti maður í Føroyum, stóð seg væl í kappingini í dag, hann vann eisini onkrar av greinunum. Tað miseydnadist tó eitt sindur í seinastu greinunum.

Heilt fitt av áskoðarum vóru í høllini, og tey sóu eina kapping, sum gekk sum smurt. Tað gekk bæði skjótt og gott, og skuldi tað ikki eisini tað. Menninir aftanfyrir hesar kappingarnar hava drúgvur royndir eftirhondini, og harafturat høvdu teir fingið sjálvasta Regin Vágadal við. Tó ikki sum luttakara hesuferð.

Støðan:

1. Laurence Shahlæi 23 stig
2. Mikkel Leicht 16 stig
3. Bjarni Nielsen 15 stig
4. Zydrunas Savickas 12,5 stig
5. Jon Olav Granli, 8,5 stig

Portal.fo

Chelsea nýtt oddalið í Premier League

20.11.2016 - 18:28

Chelsea er nýtt oddalið í Premier League, eftir at London liðið seinnapartin í dag vann 0-1 á útivølli móti Middlesbrough.

Ikki nógvir málmøguleikar vóru í dystinum, og talan var um eitt heldur tilvildarligt mál, ið Costa skjeyt stutt fyri hálvleik. Middlesbrough verjan fekk ikki ordiliga bilbukt við eitt hornspark, og tí gjørdi Costa sær dælt av, tá bólturin fall fyri føtur hansara.

Pedro hevði tvær ferðir móguleikan at økja um leiðsluna við atsóknum inn í Middlesbrough brotsteiginum, men aðra ferðina bjargaði málverjin, meðan tvørtræið tók hitt skotið.

Liverpool megnaði ikki at fáa fult stigatal frá dystinum móti Southampton í gjár, og hefur Chelsea tí lagt seg á odda í Premier League - eitt stig framman fyri Liverpool.

Portal.fo

- Krevur stutta treytaða fongsulsrevsing og stóra bót

- Hevði skiparin á Anitu verið á brúnni, tá vanlukkan hendi, varð hann blivin ákærdur fyri manndráp av ósketni.

Hetta segði Linda Hesselberg, ákæri, sambært Kringvarpi Føroya, tá ið Føroya rættur í dag endaði sakarmálið um vanlukkuna á garnaskipinum Anitu í februar 2014.

KVF greiðir herundir frá hesum máli viðvíkjandi, at skipararnir á Anitu, báðir føroyingar, og reiðariíð, P/f Seta, eru ákærð fyri ikki at hava eitt felags arbeiðsmál umborð á Anitu - eitt mál, sum øll manningin skilti.

KVF vísir víðari á, at ákæruvaldið krevur, at skiparin, sum var við, tá vanlukkan hendi, fær eina stutta treytaða fongsulsrevsing, ella 60.000 til 80.000 krónur í bót, og at hin skiparin eigur at fáa 10.000 krónur í bót. Harumframt eigur reiðariíð, sambært ákæruvaldinum, at fáa eina bót uppá 150.000 krónur.

Verjin, Jens Andrias Vinther, kravdi frídøming í teimum førum, sum teir ákærdu nokta seg sekar.

Skipararnir og reiðarin játta seg, sambært KVF, sekar í, at felags arbeiðsmál ikki var umborð, men teir nokta seg harafturímóti sekar í at hava brotið manningarlógina.

Dómur í málinum fellur um eina viku.

Portal.fo

Løkke bjóðað fleiri flokkum í stjórn

19.11.2016 - 10:33

Í røðu á landsfundinum hjá Venstre hevur Lars Løkke Rasmussen í morgun bjóðað Konservativa Fólkaflokkinum og Liberal Alliance við í stjórn.

Borgarligu flokkarnir eru frammanundan stuðulsflokkar hjá stjórnini, men í røðuni gjørdi Lars Løkke Rasmussen greitt, at stjórnin hevur tørv á einum breiðari parlamentariskum grundarlagi, og tí varð avgerð tikin um at bjóða báðum flokkunum í stjórnarsamstarv.

- Mín meting er, at tað rætta er at bjóða Liberal Alliance og Konservative Folkeparti at fara í stjórn við Venstre, segði Lars Løkke Rasmussen fyri løtu síðani.

Minnlutastjórnin hjá Venstre hevur havt trupult við at útinna mál síni, og samstundis hevur stuðulsflokkurin hjá stjórnini, Liberal Alliance, fleiri ferðir hótt við at koppa stjórnini, um stjórnin ikki fær lækkað toppskattin við fimm prosentum áðrenn nýttár. Hetta hevur sett stjórnina í eina trupla støðu, tí ein annar stuðulsflokkur, Konservativi Fólkaflokkurin, hevur sagt seg vera ímóti at lækka toppskattin.

Floksleiðararnir í Liberal Alliance og Konservativa Fólkaflokkinum, Anders Samuelsen og Kristian Thulesen Dahl, finga innbjóðingina undan røðuni, men enn hava teir ikki grett orð til miðlarnar, um hvørt teir taka av.

Portal.fo

Jørgen Niclasen afturvaldur floksformaður

20.11.2016 - 13:39

Á fjølmentum landsfundi hjá Fólkaflokinum í gjár, var Jørgen Niclasen afturvaldur til floksformann og somuleiðis var starvsnevndin afturvald.

Landsfundur fólkaflaksins var seinnapartin í gjár í skúlanum við Løkin. Óvanliga nógv fólk var møtt. Fyrrapartin var floksleiðslufundur.

Starvsnevndin hjá flokkinum stóð fyri valið og var hon øll afturvald. Har sita Aage Arnoldson, floksskrivari, Absalon í Buð, kassameistari, Inga Dahl, skrivari og Joan Neshamar og Janus Rein, nevndarlimir. Umframt tey, eru Jørgen Niclasen, floksformaður og Jákup Mikkelsen, tingmaður í starvsnevndini. Starvsnevndin tekur sær at vanliga rakstrinum.

Floksleiðslan er hæsta vald í flokkinum. Har sita tvey umboð fyri hvørt limafelag, eisini ungmannaafelagið HUXA og tingmanningin.

Í formansrøðuni nam Jørgen Niclasen millum annað við, at borgarligir herðar mugu bera tungir dagar, og at tað er enn meira umráðandi, at borgarligir herðar bera, tá tað lýsir. Tí annars myrknar skjótt aftur, sigur afturvaldi formaðurin fyri Fólkaflokin.

Fólkaflaksformaðurin hartar sitandi samgongu, fyri at leggja harðliga til brots við eina skatta- og avgjaldsøði, sum bara kundi skaða. Eftir stóran vøkstur í lønarútgjaldingum í øllum greinum, er longu eftir einum árið, stígur komin í, sigur Jørgen Niclasen, og vísir á, at vøksturin í serliga framleiðsluvinnunum seinastu mánaðirnar er steðgaður.

Jørgen er skemtingarsamur maður, og samanbar skrønuna hjá kollfirðinginum á sinni, við sitandi samgongu.

Kollfirðingurin segði, at tá illimaður vildi hevnd, setti hann eina nevnd. Hann sipar sjálvandi til allar nevndirnar sum settar eru at føra politikkin hjá sitandi samgongu. Eitt nú fiskivinnunýskipanarnevndina, nevndirnar til pensjónsnýskipan, heilsunýskipan, skattanýskipan, fólkaskúlanýskipan og stýriskipanarlógina.

- Tað sum eyðkennir arbeiðið í hesum nevndum er atgerðarloysi. Tað verður tosa um leyst og fast, ongar semjur hómast og eingin framdrift. Samgongan veit ikki hvat hon sjálv vil og er ikki áhuga at gera sum andstøðan heldur. Men tað løgnað er, at tey lata væl at í fjølmiðlunum, sigur Jørgen Niclasen.

Jørgen heldur lítið um uppboðssøluna

- Ein fiskivinnunýskipan má geva vinnuni tryggjar karmar. Ein uppboðssøla er at selja skinnið áðrenn bjørnin er skotin. Tað er ein drenan av vinnuni, sum steðgar nýløgum og konsolidering. Vit verða afturúrsgilgd. Okkara áheitan er, at skipa fiskivinnuna í eini loyvisskipan við einum áramálið, eins og alivinnan. Løgmaður hevur fegnast um alivinnuna og burdi tí kunna gjørt semju við Fólkaflokkinn um líknandi skipan fyri fiskivinnuna. Vit bjóða okkum fram, sigur formaðurin í Fólkaflokkinum.

Jørgen nevnr eisini, at hann fegnast yvir, at tað tykist ganga frægari í veljarakanningunum, men er varin at gerast ov bjartskygdur. Formaðurin gleðist tó yvir, at eitt ávíst rák er at hóma, og hann vónar at Anniku Olsen er í leiðsluni í høvuðsstaðnum eftir 01. januar 2017.

At enda sigur Jørgen Niclasen, at um samgongan vil nærkast sjónarmiðunum hjá Fólkaflokkinum, er flokkurin til reiðar. Tá fáa vit eitt trygt vælferðarsamfelag við frælsum borgarum.

- Frælsir borgarar er alt avgerandi fyri einum frælsum landi. Fólkafloksins tjóðskaparliga stavnhalnd er, at í Føroyum skulu føroyingar ráða. Vegurin er okkara politikkur, sigur afturvaldi formaðurin fyri Fólkaflokkinn.

Portal.fo

Sera vánaligur rækjufiskiskapur við Svalbard

20.11.2016 - 14:45

Arctic Viking og Havborg eru á rækjuveiðu á kantinum norðanfyrir Svalbard. Fiskiskapurin er sera vánaligur, og hevur verið soleiðis, síðan teir komu á fiskileið 31. oktober. Hetta skrivar Jn.fo.

- Tað hevur ongin ísur verið, og hitin hevur ligið omanfyri frostmarkið alla tíðina, tað vil siga frá 1-7 stig. Tað hevur bara liggjandi lágætt síðani vit fóru úr Føroyum - eftir dokking hjá MEST í Tórshavn, sigur Niklái Petersen, skipari á Arctic Viking.

Skiparin leggur afturat, at støða er tikin um, at fara í russiskan sjógv at royna, tað sum er eftir av túrinum. Hann ásannar tó, at tað ikki er nøkur løtt avgerð, men, sum hann sigur, neyðin drívur verkið. Portal.fo

Niklái Petersen: - Eftirlitsmenn kosta okkum nógv

20.11.2016 - 15:18

Niklái Petersen, skipari á Arctic Viking skrivar á Jn.fo fyrrapartin um, at hann heldur at tað er nógv fyri, at siglast skal fleiri hundraðtals fjórðingar, eftir russiskum eftirlitsmanni, sum viskiveiðuavtalan krevur, er ov galið, og ikki nútíðarhóskandi. Hann mælir til, og tað hava hann - og aðrir við- at føroysku myndugleikar mugu taka upp samráðingar við russar.

- Okkara rækjufiskiveiðuavtala við Russland, er sum so í ordan, men tað eru nøkur viðurskiftir, sum als ikki hoyra nútíðini til, sigur Niklái Petersen millum annað.

Avtalan ber nevnluga við sær, at skulu føroysk skip í russiskan sjógv at royna, so skulu tey øll um tvey sokallaði Checkpoints, ella knøttstøð. Kravið er síðani, at ein russiskur eftirlitsmaður skal koma umborð haðani. Teinarnar millum hesi knøttstøðini er um 900 fjórðingar, og har fer nógv fiskitíð til spillis av stirvnu skipanini. Og harafturat verður tolsemið tunt slitið.

- Tað ganga lættliga 5 døg, og um veðrið er vánaligt, og tað er tað oftani um vetrarnar, kunnu kanska ganga 7 døg í sigling, fyri at flyta seg nakrar fáar fjórðingar inn í russiskt sjóki. Bara at flyta kostar okkum nógv í olju (60 - 80.000 L) og 5-7 dagar í mistari fiskitíð, sigur ein ónøgdur Niklái Petersen.

Skiparin á Arctic Viking leggur afturat, um vilji var frá russisku mynduleikunum, kundi hetta verðið ornað við einum telduposti, so tað slapst undan hesum óneyðugu rembingunum.

- Føroyskir mynduleikar hava í fleiri ár greitt russisku fiskiveiðusendinevndini frá, um hesi ótolandi viðurskiftir, men har hendir akkurát onki. Hettar eiga vit als ikki at góðtaka longur, sigur Niklái Petersen, og hann leggur afturat, at hetta er eitt haft um beinini fyri føroyska rækjuvinnu.

Sum Niklái Petersen greiðir frá, so er tað ikki nakar nýliga íkomin trupulleiki. Og tað verður váttað av skiparanum á frystitrolaranum, Akraberg, Erland Olsen í mars í 2014, tá teir eisini fóru inn í russiskt sjóøki, og harvið máttu um hesi vælsignaðu knøttstøð. Akraberg var tá nýliga byrjað nýggjan túr í Barentshavinum.

Men so flott var tað tá, at ongin eftirlitsmaður var at senda umborð, tá Akraberg kom til knøttstaðið. Akraberg fór tískil til fiskiskap uttan eftirlitsmann, men nakrar dagar seinni fáa teir boð frá russum um, at koma á knøttstøðuna eftir eftirlitsmanni.

Tá noyddist Akraberg at rýma úr góðum fiskiskapi, fyri at sigla umleið 150 fjórðingar eftir honum.

Erland Olsen, segði tá, at hóast hann var argur, og hevði hug at mótmæla, so nyttaði tað lítið og einki.

- Her krevst tol - og tað nógv, segði hann.

Somuleiðis í 2014 var Arctic Viking út fyri, at noyðast at sigla umleið 600 fjórðingar til knøttstøðina, umframt 300 fjórðingar afturat, áðrenn teir vóru á fiskileið í russiskum sjógvi. Tá royndu teir eisini við Svalbard eftir rækjum, og ætlaðu sær eitt rend inn í russiskt sjóøki.

Hevði Arctic Viking siglgt beina kós frá Svalbard til russisku fiskileiðina, høvdu teir siglt 500 fjórðingar. Sostatt kostaði eftirlitsmaðurin 400 fjórðingar í sigling, umframt mista fiskitíð.

Nicklái segði tá, at teir hava roynt at gjørt vart við henda tvørleika yvir fyri myndugleikunum, men at tað einki tykist at hjálpa.

Bæði Erland og Niklái meina, at føroysku mynduleikarnir eiga at taka henda tvørleika upp í fiskiveiðisamráðingunum við russar.

Hvørgin teirra hevur nakað ímóti at eftirlitsfólk eru umborð. Men at sigla hundratals fjórðingar eftir teimum er í keðiligt.

Portal.fo

VÍF og Kyndil leiktu javnleik í spennandi dysti

20-11-2016 - 18:17 - Jóanis Albert Nielsen

Liðini sum liggja nummar 2 og 3 í FTZ-deildini hittust í dag í Vestmanna.

Dysturin gjørdist sera spennandi úr enda í annan - liðini fylgdust allan vegin og skiftust um at liggja omaná, hálvleiksstøðan gjørdist 17-16 til VÍF.

Í seinna hálvleiki var sama støðan, liðini skiftust at liggja omaná, men samdust um javnleik 31-31 og fingi harvið eitt stig í part.

VÍF hevur leikt 11 dystir og Kyndil 12 - tey hava nú bæði 15 stig.

VÍF: Mladen Mjerimacka, John R. Nielsen, Sjúrdur Olsen 3, Rúni Joensen 3, Julian Olsen 7, Bjarti Hansen 2, Jugoslav Djumic 4, Filip Jojic 12 og Ingi Olsen.

Kyndil: Jan Pauli Johannesen, Tórður Guttesen, Høgni Klein Olsen 1, Tummas Pauli Hanusarson Joensen 2, Niels Viggo Niclasen 1, Hjalti Mohr Jacobsen 6, Bartal Klein Olsen 2, David Edvardsen 5, Josef Abrahamsen 6, Kristoffur Kristoffursen 1, Tróndur Wardum, Hørður Fannar Sigtórsson 2, Thorvald Abrahamsen, Rógvi Dal Christiansen 4 og Hans Áki Dal Christiansen 1.

Støður:

5. min. 1-1

10. min. 5-5

15. min. 8-10

20. min. 11-13

25. min. 15-15

30. min. 17-16

35. min. 20-19

40. min. 22-21

45. min. 24-24

50. min. 27-26

55. min. 29-28

60. min. 31-31

Støðan

Nummar	Lið	Dystir	V.m.	T.m.	Munur	Stig
1	H71	11	300	243	57	17
2	VÍF	11	324	278	46	15
3	Kyndil	12	321	307	14	15
4	KÍF	10	264	260	4	12
5	Neistin	11	276	282	-6	10
6	StÍF	12	329	337	-8	8
7	Team Klaksvík	11	228	335	-107	1

Jn.fo

KÍF vann 33-30 á StÍF

20-11-2016 - 18:18 - Jóanis Albert Nielsen

StÍF tók í dag ímóti KÍF í høllini á Skála. StÍF hevði møguleikan at koma á javnt við KÍF í stigum, treytin var at strandingar vunnu, men KÍF dróg longra stráðið og vann 30-33, eftir at tað hevði verið javnleikur 33-33 í 57. minuttum.

KÍF førði so at siga allan dystin, hálvleiksstøðan var 13-19 til KÍF, teir hildu eisini á í seinna hálvleiki, tá ið 50 minuttir vóru leiktir var støðan 20-28 til KÍF, men so fór StÍF at draga inn, teir komu uppá 30-30 í 57. minuttum, men KÍF megnaði at vinna 30-33.

KÍF liggur á 4. plássi við 12 stigum fyri 10 dystir og StÍF liggur næstniðast við 8 stigum fyri 12 dystir.

StÍF: Carsten Bang, Fríði Durhuus, Sveinur Justinussen 9, Eyðbjørn Eiriksson, Pætur Johannsen 4, Pætur Joensen 1, Jógvan Gregersen 2, Teitur Nilsen 3, Allan Norðberg 9, Borgar Persson 2 og Jónfinn Rasmussen.

KÍF: Emil Dam, Marcus Mølbjerg, Andrias Nielsen 3, Teitur Joensen 5, Jákup Trygvason 1, Vilhelm Magnussen, Frederik Sørensen, Hans Eli Sigurbjörnson 12, Rógvi Weyhe 1, Fríði Weyhe 3, Rúni Joensen 5 og Ási Dam 3.

Støður:

5. min. 3-3

10. min. 3-7

15. min. 4-9

20. min. 7-12

25. min. 10-15

30. min. 13-19

35. min. 15-22

40. min. 17-24

45. min. 19-26

50. min. 20-28

55. min. 26-29

60. min. 30-33

London-New York uppá triggjar tímar og eitt korter

18-11-2016 12:32

Eitt nýtt flogfar skal mennast, sum fer at minka flúgvitíðina millum London og New York við eini helvt Vanliga tekur tað meir enn seks tímar at flúgva millum London og New York í einum vanligum rutuflogfari. Men nú verður arbeitt við at gera eitt nýtt flogfar, sum kann flúgva teinin upp á helvtina so stutta tíð.

Triggir tímar og eitt korter skal nýggja flogfarið brúka til 5.585 km langa teinin tvørtur um Atlantshavið. Talan er um eitt sonevnt supersoniskt flogfar – tað merkir, at tað flýgur skjótari enn ljóðið – sum skal flúgva sín fyrsta túr í 2023.

Í 2014 byrjaði start-up fyrirkonan Boom Technology í Denver arbeiðið við at menna hetta flogfarið, og seinni er bretska ríkmaðurin og stovnarin av flogfelagnum Virgin, Sir Richard Branson, eisini komin uppí og hevur sett pengar í at menna hetta nýggja flogfarið, sum skal eita XB-1, men sum longu nú hevur fingið eyknevnið “Baby Boom”, skrivar enska blaðið The Independent.

Branson hevur sjálvur bílagt tíggu av nýggju flogfórnum, og sambært Boom hevur okkurt annað stórt, enn ónevnt, flogfelag víst stóran áhuga fyri nýggja flogfarinum.

Richard Branson hefur eisini stovnað felagið Virgin Galactic, sum millum annað arbeiðir við at bjóða kommersiella rúmdarflogving, og tað er í samstarvi við Virgin Galactic, at Boom Technology skal menna flogfarið, sum fer at flúgva upp aftur skjótari enn gomlu Concorde-flogførini gjørdu. Concorde, sum var í flúgving fram til 2003, hevði eina miðal cruiseferð á 2,0 mach ella 2140 km/t, men ferðin hjá XB-1 verður 2,2 mach ella 2335 km/t. Mach 1 er tað sama sum ferðin á ljóðinum, t.e. 1234 km/t.

Stjórin í Boom, Blake Scholl, hevur sagt, at Concorde-flogførini ikki høvdu tøkna til at gera tað møguligt hjá øllum at brúka tey supersonisku flogførini, tí tað var ov dýrt. Ein einvegis ferðaseðil við nýggja XB-1 flogfarinum millum London og New York skal eftir ætlan kosta 2.500 pund – 21.625 krónur í dagsins kurs.

Dimma.fo

Laksastamman týdning fyri Føroyar sum alitjóð

18-11-2016 14:27

Tann serligi føroyski laksurin gongur nú á Skálafjørðinum, og hvarv ikki sum vandi var fyri, eftir at menningararbeiðið steðgaði fyri nøkrum árum síðan. Og landsstýrismaðurin leggur stóran dent á at varðveita alistammuna

- Føroyska laksastamman hevur týdning fyri støðu Føroya sum alitjóð, og móguleikar kunnu vera í kynbótararbeiði og framleiðslu av rognum. Tað kunnu vera fyrimunir við at framleiða rogn og gera kynbótararbeiði í Føroyum. Við at framleiða rogn her heima, kann minkast um innflutningin av rognum m.a. soleiðis, at vit ikki verða so bundin av innflutningi, og tað kann byrgja upp fyri vandum fyri fiskasjúkum. Framleiðslan og kynbótararbeiði kann fara at menna granskingarumhvørvið, skapa nýggj størv og styrkja um støðuna hjá Føroyum sum alitjóð.

Hetta stendur millum annað í svarinum frá Poul Michelsen, landsstýrismanni, til Magnus Rasmussen, løgtingsmann úr Sambandsflokkinum.

Umframt uml. 8.000 fiskar frá Borðoyarvík, sum eru fluttir, skulu uml. 7.000 fiskar flytast frá Gulanum inn á Skálafjørðin.

Dimma.fo

Rokarin og politiski yvirlivarin á Tvøroyri

20-11-2016 09:17

Hann kom í brennidepilin longu sum heilt grønur kommunalpolitikari í 80-unum, og hann hevur verið í fokus líka síðan. Borgarstjórin á Tvøroyri, Kristin Michelsen, er ein buldrasligur politiskur yvirlivari, sum eisini hevur nógvar fíggingar – men hann strýkur sum oftast avstað við sigrinum “Maðurin á vektskáluni ger vart við seg”.

Soleiðis ljóðaði ein yvirskrift á forsíðuni á Dimmalætting 6. februar 1992, og fólk kring landið fóru so smátt at fáa eyguni upp fyri manninum á vektskáluni – einum manni, sum eisini seinni ofta varð maðurin á vektskáluni, og sum stórus partur av politiska landslagnum fór at snúgva seg um.

Sambært Dimmalætting valdi hann at fara úr samgonguni á Tvøroyri í 1992, uttan tó at ganga saman við minnilutanum.

Maðurin er Kristin Michelsen, sum í dag er løgtingsmaður fyri Javnaðarflokkin, og sum inntil á nýggjárinum eisini er borgarstjóri á Tvøroyri, valdur á javnaðarlistanum. Tað starvið hevur hann eisini eftir nýggjár, men hesaferð á Kommunulistanum, sum hann sjálvur stáplaði uppá beinini, tá vátt kom í reiðrið millum hann og gamla javnaðarfelagið á Tvøroyri.

Upprunaliga var Kristin Michelsen tó ikki javnaðarmaður – tá hann stillaði upp til kommunuvalið í 1984 var hann á tjóðveldislistanum, men á næsta vali stillaði hann upp á einum felagslista, sum var ein samanrenning av gamla javnaðarfelagnum á Tvøroyri, Froðbiar Sóknar Javnaðarfelag, Tjóðveldi og Fólka flokkinum. Hesin listi vann á nýggja javnaðarfelagnum á Tvøroyri í 1988, hvørs listi kallaðist Sosialdemokratiski listin. Á sosialdemokratiska listanum vóru so kend nøvn sum Sverre Midjord og Jóannes Eidesgaard.

Valið í 1988 var tó byrjanin upp á politisku lívsleiðina hjá Kristin Michelsen og leiðina inn í Javnaðarflokkin. Tey fyrstu árin í býráðnum var Kristin Michelsen undir leiðslu av Dánjali av Rana, sum umboðaði gamla javnaðarfelagið á Tvøroyri – at byrjanin endaði við, at hann fór úr samgonguni, lýsir helst væl politiska lívsleiðina hjá politiska buldribassanum á Tvøroyri, sum er ringur at stýra. Hetta omanfyri er brot úr longri grein um Kristin Michelsen, ið er at lesa í Dimmalætting, sum kom í sølubúðirnar um vikuskiftið.

Dimma.fo

Magnus í Niðristovu eigur vakrasta eldra veðrin

20-11-2016 16:32

Leygardagin vórðu úrslitini av árligu landsseyðasýningini kunngjørd á Búnaðarstovuni í Kollafirði. Har vóru virðislønir latnar til vakrasta veðragjólingarnar, veturgomlu veðrarnar og eldru veðrarnar. Á hvørjum heysti eru seyðasýningar úti um landið, har sýnarar døma seyðin og velja teir vakrastu seyðirnar, sum síðani verða sýnaðir av útvaldum sýnsmonnum frá Búnaðarstovuni. Teir ferðast um landið og sýna hesar seyðir. Somuleiðis taka teir myndir og videofilm av seyðunum. At enda verður so avgjørt, hvørjir seyðir eru ávikavist nr. 1, 2 og 3 í hvørjum av bólkunum: veðragjólingar, veturgamlir veðrar og eldri veðrar.

Avgerðin

Úrslitini fyri 2016 blivu almannakunngjørd leygardagin 19. november 2016 á einum tiltaki á Búnaðarstovuni, har eini 65 áhugað vóru komin saman. Tiltakið byrjaði við, at Tróndur Leivsson bjóðaði vælkominn, síðan var sum vant felagssangur. Ari Johanneson vísti video av luttakandi seyðunum, og Rólvur Djurhuus hevði framløgu um seyðahaldið á Búnaðarstovuni. Eftir kaffisteðgin greiddi Pól Sundskarð frá heimasíðunum hiking.fo og heimabeiti.fo. Endað varð við, at vinnandi seyðirnir vóru avdúkaðir, og Rógvi Reinert, aðalstjóri í Fiskimálaráðnum handaði vinnarunum steyp.

Úrslitini vóru hesi:

Veðragjólingar

Virðisløn Búnaðarstovan, Kollafjørður, Heygshagi

Virðisløn Johnny Joensen, Vestmanna, Heygahagi, innara helvt

Virðisløn Jústines Justinussen, Skála, hagaparturin Hegnið

Veturgamlir veðrar

Virðisløn Erland Poulsen, Vágur, Leitishagi

Virðisløn Jákup Jacobsen, Syðrugøta, Fyri handan Eið, Heiðar

Virðisløn Ólavur Andreasen, Norðradalur, Kongshagin, Úti í Haga

Eldri veðrar

Virðisløn Magnus í Niðristovu, Vestmanna, Heygahagi, Innara helvt

Virðisløn Øssur Andreasen, Kvívík, Frammi í Haga.

Virðisløn Thorstein Thomsen, Hvalba, Prestfjall.

Landssýnararnir

Teir, sum sýnaðu til landsseyðasýningina í ár vóru: Thorvald Lützen, Syðradalur, Petur Andreasen, Klaksvík, Arnjohn Hvítklett, Sørvágur, Ellef Ellefsen, Sørvágur og Jacob Vestergaard, Akkrar. Ari Johanneson úr Kvívík var skrivari og tók myndir og videofilm, og Hans Martin Andreassen úr Kvívík var samskipari.

Kelda: Búnaðarstovan

Dimma.fo

Tvíkiljur ganga sum heitt breyð

Vilmund Jacobsen 18.11.2016 (22:26)

Tann 6. oktober í ár handaði KJ Hydraulik eina tvíkilju til Luna í Sørvági. Hetta var nýbygningur nummar 43 hjá fyrirkuni á Kambsdali, og hetta er eisini tann størsta tvíkiljan, sum er bygd hjá KJ.

Tað er rættilig gongd í við tvíkiljunum hjá KJ, og næst seinasta leygardag varð nýbygningur nummar 44 sjósettur. Hetta er ein tvíkilja, sum í næstum verður handað Marine Harvest.

- Tvíkiljan til Marine Harvest er 15,5 metrar long og sjev metrar breið. Hon hevur IVECO Cursor motorar og IVECO hjálpimotor. Kranin er ein Palfinger PK40002.

Tað sigur Tummas Lervig hjá KJ. Hann vísir á, at herfyri komu tveir nýggir skrokkar aftrat til landið. Hesir eru 13 metrar langir og seks metrar breiðir, og hesir bátar skulu handast Luna í Sørvági fyrst í komandi ári.

- Nú er eisini klárt at skera stálið til skrokkin á tvíkilju, sum vit skulu byggja íslenskum alifelag. Hetta verður nýbygningur hjá okkum nummar 47. og hann verður latin eigarunum á vári 2017, sigur hann.

KJ hevur eisini bygt tvær tvíkiljur til Hetlands/ Orknoyggjar, og fyrirøkan er í jøvnum samskifti við alarar uttanlands, sum vísa føroysku tvíkiljunum áhuga.

In.fo

Fleiri virki kring landið eru komin í neyð

Áki Bertholdsen 19.11.2016 (12:04)

- Fleiri fiskavirki kring landið eru í svárrari neyð, og eru í vanda fyri at fara á heysin.

Tað sigur Bjarni Hammer, tingmaður fyri Javnaðarflokkin.

Nú ein dagin spurdi hann Høgna Hoydal, landsstýrismann í fiskivinnumálum um, hvat hann ætlar at gera fyri at tryggja føroyskum virkjum rávøru.

Í hesum sambandi vísir hann á, at nógv føroyskur fiskur fer óvirkaður av landinum.

Bjarni Hammer vísir eisini á, at tað er neyðugt við eini ella aðrari stuðulsskipan. Hann vísir á, at verður makrelur landaður uttanlands, skulu skipini rinda landskassanum tvær krónur fyri kilo í avgjaldi. Og tað er fiskur, sum er nógv bíligari enn botnfiskur.

Ongin slíkur revsiavgjald er á toski.

Bjarni Hammer vísir eisini á, at høvdu føroysk virki klárað at bjóða 1,25 krónu meiri fyri tann stóra toskin, varð hann avreiddur í Føroyum. So tað er fyri eina krónu fyri kilo, at vit missa allan fiskin av landinum og fyri tann minna toskin snýr tað seg um eini 20-30 oyru.

- Tað er ikki ringt at hugsa sær, alt virksemt, sum kundi verið í Føroyum, varð allur fiskur avreiddur her, umframt alt tað avleidda virksemt, sigur Bjarni Hammer.

Støðan er hættislig, og vandi er fyri, at vit standa eftir við ongum flakavirki í Føroyum.

Høgna Hoydal sigur, at hetta er ein spurningur, sum verður viðgjørður í teirri fiskivinnunýskipan, ætlanin er at seta í verk. Men tað er ongin ivi um, at flokkarnir eru samdir um, at fiskur, sum føroysk skip fiska, skal á land í Føroyum, og hann skal bjóðast út í Føroyum, í hvussu so er fyri ein part.

Hann heldur, at hetta er ein spurningur, sum er alt ov lítið viðgjørður í Føroyum. Hann ásannar, at nógv fiskavirki kring landið eru í neyð. Ein orsök til tað, er, at tað er so lítið til av botnfiski, men ein onnur orsök er, at tað er ov torført hjá virkjum at fáa fatur á frystum fiski til virkingar.

Landsstýrismaðurin í fiskivinnumálum sigur, at ætlanin er at tryggja, at tað skal bera til at fáa fatur á heilfrystum fiski. Tað merkir, at eisini fiskur, vit hava samráðst okkum til á fjarleiðum, skal bjóðast út í Føroyum.

Hann vísir á, at stuðul verður latin til at flyta feskan fisk, men tað ætlar hann at broyta, so at stuðul eisini fæst til frystan fisk, í hvussu so er til frystan fisk, føroysk skip fiska.

Hinvegin ásannar hann, at tað besta trygdin fyri, at virkini fáa nokk av fiski, er at tryggja, at stovnarnir koma fyri seg aftur.

Høgna Hoydal sigur, at hann vil treyðugt seta nakra studningskipan í verk, men hann sigur, at ein máti er at hava eina kredittskipan til rávørukeyp og til goymslur fyri at gera tað lættari hjá virkjum at fáa fatur á fiski og tann spurningurin verður eisini kannaður.

- Fiskur, vit útvega føroyskum skipum, skal landast í Føroyum, og vit eiga at viðgera hetta sum eitt bráðmál, leggur Høgna Hoydal afturat.

In.fo

Tjóðveldismál skal steðga samkyndari giftu

Eiríkur Lindenskov 20.11.2016 (07:53)

Jógvan á Lakjuni stríðst fyri at steðga ætlaðu broytingum í hjúnabandslógini. Í fyrispurningi til løgmann nýtir hann grundgevingar hjá Tjóðveldi í eini roynd at fáa lógina til fólkaatkvøðu.

Á tingfundi týsdagin samtykti løgtingið, at løgmaður skal svara soljóðandi fyrispurningi frá Jógvani á Lakjuni:

1) Er ætlanin hjá løgmanni, landsstýrinum og samgonguni í tí uppskoti til stjórnarskipan, sum verður borið í tingið í næstum og eftir ætlan verður sent út til Føroya fólk at taka støðu til, at halda fast við orðingarnar um fólkaatkvøður, har ein minniluti, t.d. ein triðingur av Løgtinginum, 11 tingmenn, ella kanska triggir fimtapartar, 14 tingmenn, kunnu krevja eitt mál til fólkaatkvøðu, aftaná at tað er samtykt í tinginum?

2) Um hetta er ætlanin, hvussu kann løgmaður so saman við hinum samgonguleiðarunum við óskalaðum trúvirði leggja eitt slíkt uppskot fyri tingið og senda Føroya fólk tað til fólkaatkvøðu, tá ið somu flokkar síðst í apríl mánaði í ár púrasta skúgvaðu til viks eitt ynski frá ikki minni enn 16 tingmonnum ella 48,5 prosentum av Løgtinginum um at fáa málið um hjúnabandslógina út til fólkaatkvøðu?

Í viðmerking til fyrispurningin vísir Jógvan á Lakjuni á, at samgongan hevur boðað frá, at fólkaatkvøða skal verða um eina nýggja stjórnarskipan næsta ár, og sum skilst, verður arbeitt við at leggja uppskot um hetta fyri tingið í næstum.

– Í arbeiðinum um nýggja stjórnarskipan, sum hevur vart í mong ár, og eisini í uppskotum, sum áður hava verið fyri á tingi í hesum sambandi, hevur í einum stykki undir "lóggevumannagongd" verið skotið upp, at til skal bera hjá einum triðingi av Løgtinginum at krevja lóg lagda til fólkaatkvøðu nakrar dagar eftir, at hon er samtykt.

– Eisini hevur verið skotið upp, at fimtan prosent av veljarunum, ið hava valrætt til Løgtingið, kunnu krevja mál lagt til fólkaatkvøðu, sigur Jógvan á Lakjuni.

Hann sigur víðari, at onkur av samgonguleiðarunum hevur verið serliga heitur talsmaður fyri hesum uppskotunum, og í seinasta valskeiði, 30. januar 2014, legði formaður Tjóðveldis fram uppskot (Løgtingsmál nr. 68/2013) um at fáa henda møguleikan fyri fólkaatkvøðu inn í núverandi Stýrisskipan Føroya.

– Sami formaður segði eisini tá, at tá ið hann kom í leiðslu landsins, fór hann, hóast tað ikki var lógarfest, at praktisera hetta beinanvegin soleiðis, at um ein triðingur av lögtingsfólki ynskti tað, skuldu tey fáa mál til fólkaatkvøðu, um tey hildu tað vera so mikið týðningarmikið. Tað vil siga, at hann lovaði, at tá hann kom til valdið, so fór hann straks at virka eftir hesum uppskotunum, siugr Jógvan á Lakjuni.

Aksel V. Johannesen, løgmaður, sum tá var tingmaður og framsøgumaður Javnaðarfloksins, hevði eisini orðið, tá ið hetta mál var til 1. viðgerð tann 12. februar 2014, og hann var rættiliga positivur fyri uppskotinum, men helt, at kanska hevði tað verið betri, um triggir fimtapartar ella 14 tingmenn heldur enn 11 skuldu til fyri at fáa eitt mál til fólkaatkvøðu.

– Í vár var kollveltandi broyting í hjúnabandslógini til viðgerðar á tingi. Talan var her um eitt sera prinsipielt mál. Eitt mál, sum gjørði upp við eina aldargamla siðvenju og treiv djúpt inn í føroyska virðisgrundarlagið. Tí var upplagt at spyrja fólk, áðrenn hetta sera álvarsama mál fekk gildi, sigur Jógvan á Lakjuni.

– Ein samgongutingmaður legði eisini broytingaruppskot fyri tingið um fólkaatkvøðu, men bleiv tíverri eftir øllum at døma kroystur til at taka uppskotið aftur.

Broytingaruppskot varð kortini av øðrum lagt fyri tingið, har skotið varð upp, at málið ikki skuldi koma í gildi, fyrr enn tað hevði verið til fólkaatkvøðu.

Jógvan á Lakjuni vísir á, at tá ið atkvøtt varð, var ikki bara ein triðingur ella 33,3 prosent fyri! Heldur ikki vóru bara 3/5 ella 14 tingmenn fyri. Nei, her vóru heilir 16 tingmenn av 33 ella 48,5 prosent av Løgtinginum fyri at senda málið út til fólkaatkvøðu og at spyrja Føroya fólk, um tað tók undir við hesi kollveltandi broyting.

– Men nú hoyrdist einki frá teimum, sum høvdu lovað nakað annað góð tvey ár frammanundan. Tað, sum undrar undirritaða, er, at samgongan eftir øllum at døma nú ætlar at biðja Løgtingið og Føroya

fólk taka undir við nøkrum, sum samgongan sjálv ikki tekur undir við, og sum hon hefur prógvað, at hon ikki vil praktiserað, sigur Jógvan á Lakjuni.

In.fo

Fiskivinnunýskipanin er sum ein keipuleikur

Vit vita ikki, hvat samgongan er samd um, og landsstýrismaðurin hefur ikki flutt seg ein millimetur, segði Jørgen Niclasen á landsfundinum í gjár

Landsstýrismaðurin í fiskivinnumálum hefur ikki flutt seg ein millimetur nærri nøkrum

andstøðuflokki. Tað segði Jørgen Niclasen, formaður Fólka floksins, á landsfundi floksins í gjár.

Fiskivinnunýskipanin tykist sum ein keipuleikur. Vit hava verið á nógvum fundum. Teir flestu, har embætisfólk hava útlagt tekstin hjá nýskipanarnevndini. Landsstýrismaðurin er sera væl nøgdur við hvønn fund, men einki er hent, segði Jørgen Niclasen.

Vit vita ikki, hvat samgongan er samd um, og landsstýrismaðurin hefur ikki flutt seg ein millimetur móti nøkrum andstøðuflokki.

Fyri hann er altavgerandi, at arbeiðsplássini hjá okkara fiskimonnum øll skulu seljast á uppboðssølu, segði Jørgen Niclasen, sum samanbar formenninir í samgonguflokkunum við teir í skaldsøguna Feðgar á ferð.

Jørgen Niclasen segði, at ein fiskivinnunýskipan má geva vinnuni tryggar karmar.

Ein uppboðssøla er at selja skinnið, áðrenn bjørnin er skotin. Hon drenar vinnuna og steðgar nýiløgum og konsolidering. Vit verða afturúrsigld.

Okkara áheitan er, segði Jørgen Niclasen, at skipa fiskivinnuna í einari loyvisskipan við einum áramáli, eins og alivinnan.

Løgmaður hefur fegnast um alivinnuna og átti tí at kunnað gjørt semju við Fólka flokkin um líknandi skipan fyri fiskivinnuna, segði Jørgen Niclasen, sum varð afturvaldur til formann Fólka floksins á landsfundinum í gjár. Eingin bjóðaði honum av.

Kvf.fo

Andlát

Esther Johannesen í Dali, andaðist í Kolding, andaðist sunnudagin 13. novembur, 89 ára gomul.

Petur Sofus Eidesgaard, Eiði, vanligi nevndur Pidði, andaðist á Landssjúkrahúsinum hósdagin 17. novembur, 53 ára gamal

Rasmus Youngson, ættaður úr Fuglafirði, búsitandi í Keypmannahavn, andaðist leygardagin 12. novembur 73 ára gamal.
